



3 Евангелля св. Яна

Езус сказаў: “Я – добры пастыр. Добры пастыр аддае жыццё сваё за авечак. А найміт і не пастыр, якому не належаць авечкі, калі бачыць, што прыходзіць воўк, кідае авечак і ўцякае, а воўк хапае і разганяе іх. Уцякае, бо ён найміт і не клапаціцца пра авечак.

Я – добры пастыр і ведаю сваіх, а Мае ведаюць Мяне, як Мяне ведае Айцец і Я ведаю Айца. І жыццё сваё аддаю за авечак. Ёсць у Мяне і іншыя авечкі, якія не з гэтага двара. І гэтых Мне трэба прывесці, і яны будуць слухаць голас Мой, і будзе адзін статак і адзін пастыр.

За тое любіць Мяне Айцец, што Я аддаю жыццё сваё, каб узяць яго зноў. Ніхто не адбірае яго ў Мяне, але Я сам аддаю яго. Я маю ўладу яго аддаць і маю ўладу зноў узяць яго. Такую заповедзь Я атрымаў ад Айца Майго”. †

Ян 10, 11-18

Евангелле ў пілюлі

У гэтым Евангеллі важны кожны сказ, нібы кожнае слова мае свой цяжар. Найбольш важкія тут: пастыр, авечкі, Айцец. А адносіны паміж імі вызначаюць словы: ведаць і весці авечак, аддаваць за іх жыццё, быць любімым Айцом. Гэта тыя некалькі слоў, некалькі паняццяў, якія вызначаюць самы глыбокі сэнс сувязі Бога са сваім стварэннем. Добры Пастыр ахоўвае жыццё сваіх авечак, гатовы аддаць за іх сваё жыццё. Ён дзеліцца з намі сваім жыццём! У гэтай гатоўнасці да ахвяры крыецца таямніца любові і непарушнасці Бога жыцця.

Евангелле не было б Добрай Навінай без практычнай перасцярогі: сцеражыся воўка, які нішчыць жыццё, і асцерагайся таго, хто не можа гарантаваць табе бяспекі, бо не гатовы прысвяціць сваё жыццё і не мае ўлады над існаваннем. Для найміта важны толькі асабісты інтарэс.

Евангелле – гэта навука любові Езуса і ўказанне на сапраўднае шчаслівае жыццё. Давайце паспрабуем зразумець яго і навучымся ім карыстацца!

Кс. Яраслаў Грынашкевіч